

**कृपया प्रसिद्धीसाठी**

**6 ऑगस्ट 2012**

**इंटरनेशनल लेप्रसी युनियनचे अध्यक्ष डॉ. शरद्चंद्र गोखले आणि माजी पेट्रोलियम मंत्री**

**श्री. राम नाईक यांनी मुंबई येथे 6 ऑगस्ट 2012 रोजी संयुक्त पत्रकार परिषदेत**

**वितरीत केलेले निवेदन.**

**कुष्ठपीडितांच्या मानवी हक्क संरक्षणासाठी समितीची स्थापना**

**मुंबई, सोमवार :** कुष्ठपीडितांच्या मानवी हक्कांचे संरक्षण करण्यासाठी आणि त्या प्रयत्नांना संघटीत दिशा देण्यासाठी ‘‘कुष्ठपीडित मानवी हक्क संरक्षण समिती’’ स्थापन करण्याचा निर्णय इंटरनेशनल लेप्रसी युनियनने घेतला असून त्या समितीचे अध्यक्ष म्हणून माजी पेट्रोलियम मंत्री श्री. राम नाईक यांची निवड करण्यात आली आहे. तसेच उपाध्यक्ष म्हणून इंटरनेशनल लेप्रसी युनियनचे अध्यक्ष डॉ. शरद्चंद्र गोखले हे काम पाहणार आहेत. ही माहिती डॉ. शरद्चंद्र गोखले यांनी मुंबईत आज एका संयुक्त पत्रकार परिषदेत दिली, त्यावेळी श्री. राम नाईकही उपस्थित होते.

यासंबंधी अधिक माहिती देताना डॉ. शरद्चंद्र गोखले म्हणाले की, ‘‘कुष्ठपीडितांसाठी काम करीत त्यांच्या समस्या सोडवित असताना अनेक ठिकाणी कुष्ठपीडितांच्या मानवी हक्कांचा भंग होत असल्याचे आढळते. गेल्या काही महिन्यात इंटरनेशनल लेप्रसी युनियनच्या वर्तीने केंद्रातील तसेच विविध राज्यातील मानवी हक्क आयोगांकडे 151 तक्रारी करण्यात आल्या. त्यापैकी 93 प्रकरणांचा सकारात्मक निकाल लागला आहे, तर अद्यापि 40 प्रकरणे विचाराधीन आहेत. याचा साकल्याने विचार केल्यास निदान 75 ते 80 टक्के मानवी हक्क भंगाच्या प्रकरणी कुष्ठपीडितांना न्याय मिळू शकेल असे वाटते. त्यामुळे आम्ही कुष्ठपीडितांच्या मानवी हक्कांचे संरक्षण करण्यासाठी समिती स्थापन करण्याचे ठरविले आहे. या समितीचे अध्यक्षपद श्री. राम नाईक भूषवतील, तर कुष्ठपीडितांच्या नेशनल फोरमचे अध्यक्ष पद्मश्री डॉ. पी. के. गोपाल कायर्थ्यक्षपदी राहतील. सचिवपदी काम करण्याची जबाबदारी राजस्थानचे श्री. सुरेश कौल यांनी स्वीकारली आहे. ज्या 19 राज्यात कुष्ठरुग्ण आहेत अशा प्रत्येक राज्यातील एक-एक प्रतिनिधी संयोजक म्हणून या समितीवर राहतील. महाराष्ट्राचे प्रतिनिधित्व माजी महासंचालक (कारागृहे) श्री. राम बेलवडी करतील, तर अन्य संयोजकामध्ये डॉ. सी. एस. वॉल्टर (दिल्ली), डॉ. रंगनाथन राव (आंध्रप्रदेश) आणि डॉ. नुरुद्दिन (तामिळनाडू) यांचा समावेश आहे. अन्य राज्यातील प्रतिनिधी ठरविण्याची प्रक्रिया चालू आहे’’.

..2..

समितीवर अध्यक्ष म्हणून काम करण्याची जबाबदारी स्विकारण्या मागची भूमिका सांगत असताना श्री. राम नाईक म्हणाले, ‘‘गेली काही वर्षे कुष्ठपीडितांच्या समस्या सोडविण्यासाठी राज्यसभेत विनंती अर्ज सादर करून त्याचा सातत्याने पाठपुरावा करण्यापासून ते माजी राष्ट्रपती श्रीमती प्रतिभा पाटील यांची प्रतिनिधीसह गेल्या वर्षात दोनदा भेट घेऊन चर्चा केली. तसेच महाराष्ट्रातही मुख्यमंत्री आणि उप मुख्यमंत्री यांच्याशीही वेळो-वेळी चर्चा केली. त्यातून काही प्रश्न मार्गी लागण्याची शक्यता निर्माण झाली असली तरी कुष्ठपीडितांबाबत केंद्र आणि राज्य सरकारमध्ये संवेदनहीनतेचाच अधिक अनुभव येत आहे. तरीही त्या समस्यांचा पाठपुरावा आम्ही करीतच राहू. त्याचबरोबर पुरक प्रयत्न म्हणून मानवी हक्कांचे रक्षण करणा-या कायद्याचेही आम्ही हत्यार म्हणून वापर करू. त्यासाठी संघटीत प्रयत्न करण्याची गरज असल्यामुळे मी अध्यक्षपदाच्या जबाबदारीचा स्वीकार करीत आहे’’.

‘‘आगामी तीन महिन्यात सर्व राज्यात मानवी हक्क संरक्षण समितीचे संयोजक निश्चित करण्यात येतील. देशातील कुष्ठपीडितांनी मानवी हक्क भंगांची गा-हाणी समितीच्या पुणे येथील मुख्य कार्यालयाकडे पाठवावीत’’, असे आवाहनही श्री. राम नाईक आणि डॉ. शरदचंद्र गोखले यांनी केले आहे. **पत्ता :** इंटरनॅशनल लेप्रसी युनियन - हेल्थ अलायन्स, कास्प भवन, सर्वे क्र. 132/2, प्लॉट क्र 3, पाषाण बाणेर लिंक रस्ता, पुणे 411021, टेलिफॉक्स: 020-25862836, ई-मेल: ilupune@gmail.com

(कार्यालय सचिव) करीता